

කොළඹ කටුනායක අධිවේගී මාර්ග ව්‍යාපෘතිය - 2015

කොළඹ කටුනායක අධිවේගී මාර්ග ව්‍යාපෘතියේ 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. ශ්‍රී ලංකා ප්‍රජාතාන්ත්‍රික සමාජවාදී ජනරජය සහ චීනයේ එක්සිම් බැංකුව අතර 2009 අගෝස්තු 06 දින එළඹී ණය ගිවිසුම යටතේ මෙම ව්‍යාපෘතිය ක්‍රියාත්මක වේ.

1.2 ව්‍යාපෘතිය ක්‍රියාත්මක කිරීම , අරමුණු , අරමුදල් යෙදවීම හා ව්‍යාපෘති කාලය

ණය ගිවිසුමට අනුව, එවකට වරාය හා මහ මාර්ග අමාත්‍යාංශය වර්තමානයේ උසස් අධ්‍යාපන හා මහා මාර්ග අමාත්‍යාංශය ව්‍යාපෘතිය ක්‍රියාත්මක කරවීමේ හා මාර්ග සංවර්ධන අධිකාරිය ව්‍යාපෘතිය ක්‍රියාත්මක කිරීමේ නියෝජිතයන් වේ. පැයට කිලෝමීටර 80-100 ක වේගයක් සහිත ගාස්තු අය කරන මං තීරු හතරකින් යුත් කිලෝමීටර 25.8 ක අධිවේගී මාර්ගයක් සැලසුම් කිරීම හා ඉදිකිරීම ව්‍යාපෘතියේ අරමුණ වේ. අධිවේගී මාර්ගයේ ඉදිකිරීම් වැඩ කොටස් හතරකට බෙදීමටත් වයිනා මෙටලුර්ජිකල් ගෘහස් කොපරේෂන් වෙත තනි ව්‍යාපෘතියක් ලෙස ක්‍රියාත්මක කිරීමට කොන්ත්‍රාත්තුව ලබා දීමටත් 2008 අගෝස්තු 14 දින පැවති අමාත්‍ය මණ්ඩල රැස්වීමේදී අනුමැතිය ලබා දී තිබුණි. තවද, රු. මිලියන 34,722 කට සමාන එ.ජ.ඩො. මිලියන 292 ක මූලික ඇස්තමේන්තු පිරිවැයෙන් සියයට 85 ක් එනම් රු. මිලියන 29,750 කට සමාන එ.ජ.ඩො. මිලියන 248.2 ක් මූල්‍යයන් කිරීමට චීනයේ එක්සිම් බැංකුව සමඟ කොන්ත්‍රාත් හතරකට එළඹීමට 2008 සැප්තැම්බර් 11 දින පැවති අමාත්‍ය මණ්ඩල රැස්වීමේදී අනුමැතිය ලබා දී තිබුණි. ව්‍යාපෘතිය එහි කටයුතු 2009 අගෝස්තු 18 ආරම්භ කළ අතර 2013 ඔක්තෝබර් අවසන් කර තිබුණි. කෙසේ වෙතත් 2015 දෙසැම්බර් 31 දිනෙන් අවසන් වර්ෂය සඳහා මූල්‍ය ප්‍රකාශන විගණනයට ඉදිරිපත් කර තිබුණි.

1.3 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.4 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් ශ්‍රී ලංකා විගණන ප්‍රමිතිවලට අනුකූලව මාගේ විගණනය සිදු කරන ලදී. ආචාර ධර්ම වල අවශ්‍යතාවන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි. මූල්‍ය ප්‍රකාශන දැක්වෙන අගයන් සහ හෙළිදරව් කිරීම්වලට අදාළ වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ව්‍යාපෘතියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් ව්‍යාපෘතියේ අභ්‍යන්තර පාලනයේ සම්පූර්ණව පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ

විශ්වාසයයි. පහත සඳහන් දෑ තක්සේරු කිරීම පිණිස අවශ්‍ය යැයි සලකනු ලැබූ පරීක්ෂා කිරීම්ද එම පරීක්ෂණයට ඇතුළත් විය.

- (අ) අභ්‍යන්තර පාලන අංශයෙන් බලන කල ව්‍යාපෘති කළමනාකරණය පිළිබඳ සතුටුදායක පාලනයක් සහ ව්‍යාපෘතියේ මෙහෙයුම්වලට අදාල පොත්පත්, වාර්තා ආදියෙහි විශ්වාසනීයතාවය තහවුරු වනු පිණිස පද්ධති හා පාලන ප්‍රමාණවත් වූයේද යන බව,
- (ආ) ව්‍යාපෘතිය විසින් පවත්වාගෙන යනු ලබන වැඩිදියුණු කළ මූල්‍ය වාර්තා හා ප්‍රගති වාර්තා සමඟ ව්‍යාපෘතියේ මූල්‍ය ප්‍රකාශන වල දක්වා ඇති වියදම් සතුටුදායක ලෙස සන්සන්දනය කර ඇති බව,
- (ඇ) ශ්‍රී ලංකා රජයේ අරමුදලින් දරන ලද ව්‍යාපෘති වියදම්, මූල්‍ය හා භෞතික වශයෙන් ව්‍යාපෘතියේ ප්‍රගතිය, ව්‍යාපෘතියේ මෙහෙයුම්වලින් උද්ගත වන වත්කම් සහ වගකීම්, හඳුනා ගැනීම ආදිය දැක්වෙන පරිදි අඛණ්ඩ පදනමක් මත ප්‍රමාණවත් ගිණුම් වාර්තා පවත්වා ගනු ලැබුවේද යන බව,
- (ඈ) ව්‍යාපෘතිය ක්‍රියාත්මක කිරීම සඳහා යොදා ගන්නා ලද වර්ගීකරණයට අනුව වියදම් නිවැරදි ලෙස හඳුනාගෙන තිබුණේද යන බව,
- (ඉ) ශ්‍රී ලංකා රාජ්‍ය අංශ ගිණුම්කරණ ප්‍රමිති පදනම් කරගෙන මූල්‍ය ප්‍රකාශන පිළියෙල කර තිබුණේද යන බව, සහ
- (ඊ) මාගේ පෙර වර්ෂයේ විගණන වාර්තාවෙන් පෙන්වා දෙන ලද කරුණු නිවැරදි කර ගැනීමට කළමනාකරණය විසින් සතුටුදායක ක්‍රියාමාර්ග ගෙන තිබුණේද යන බව.

2. මූල්‍ය ප්‍රකාශන

2.1 මතය

මාගේ පරීක්ෂණයෙන් පෙනී යන අන්දමට සහ මට සපයන ලද උපරිම තොරතුරු සහ පැහැදිලි කිරීම් අනුව, මාගේ මතය වනුයේ,

- (අ) 2015 දෙසැම්බර් 31 දිනෙන් අවසන් වර්ෂය සඳහා ව්‍යාපෘතිය නිසි ගිණුම් වාර්තා පවත්වා ඇති බව සහ ව්‍යාපෘතියේ ක්‍රියාකාරිත්වය පිළිබඳ තත්වය සත්‍ය හා සාධාරණ ලෙස දැක්වෙන අයුරින් ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූලව 2015 දෙසැම්බර් 31 දිනට මූල්‍ය ප්‍රකාශන පිළියෙල කර ඇති බව.
- (ආ) සපයන ලද අරමුදල් ඒවා සපයනු ලැබූ අරමුණු සඳහා උපයෝජනය කර තිබුණු බව, සහ
- (ඇ) මාගේ පෙර වර්ෂයේ විගණන වාර්තාවෙන් පෙන්වා දෙන ලද කරුණු නිවැරදි කර ගැනීම සඳහා කළමනාකරණය විසින් සතුටුදායක ක්‍රියාමාර්ග ගෙන තිබුණු බවත්ය.

3. මූල්‍ය හා භෞතික කාර්ය සාධනය

3.1 අරමුදල් උපයෝජනය

මූල්‍යයනය, සමාලෝචිත වර්ෂය සඳහා අයවැය ගත ප්‍රතිපාදනය සහ සමාලෝචිත වර්ෂය තුළදී හා 2015 දෙසැම්බර් 31 දින දක්වා අරමුදල් උපයෝජනය පිළිබඳ සැලකිය යුතු සංඛ්‍යා කිහිපයක් පහත දැක්වේ.

ප්‍රභවය	ණය ගිවිසුමේ මූල්‍යයනය කිරීමට එකඟ වූ මුදල		සමාලෝචිත වර්ෂය සඳහා අයවැය ඇස්තමේන්තුවේ සිදුකළ වෙන්කිරීම	අරමුදල් උපයෝජනය			
	එ.ජ.ඩො. (මිලියන)	රු. (මිලියන)	රු. (මිලියන)	සමාලෝචිත වර්ෂය තුළ		2015 දෙසැම්බර් 31 දිනට	
				එ.ජ.ඩො. (මිලියන)	රු. (මිලියන)	එ.ජ.ඩො. (මිලියන)	රු. (මිලියන)
චීනයේ එක්සිම් බැංකුව	248.2	29,750	-	-	-	248	29,730
ශ්‍රී.ලං.ර	43.8	4,972	58	-	83.48	-	12,711
බලපත්‍ර ලාභී විශේෂිත දේශීය බැංකුවකින් ලබාගත් ණය	-	5,897	-	-	2,958.59	-	5,744
එකතුව	<u>292.0</u>	<u>40,619</u>	<u>58</u>	=	<u>3,042.07</u>	<u>248</u>	<u>48,185</u>

3.2 භෞතික ප්‍රගතිය

කොරියානු රජයේ ඉදිකිරීම් සමාගමකට රු. මිලියන 9,516 ක පිරිවැයකට 2000 ඔක්තෝබර් මාසයේදී මූලිකව පිරිනමන ලද, අධිවේගී මාර්ගයේ ඉදිකිරීම් කොන්ත්‍රාත්තුව 2003 දී අවසන් කර තිබුණි. කොන්ත්‍රාත්තුව අවසන් කරන අවස්ථාවේදී, ශ්‍රී ලංකා රජයේ ප්‍රතිපාදන අරමුදලින් රු. මිලියන 5,392 ක් මාර්ග සංවර්ධන අධිකාරිය වියදම් කර තිබුණි. පසුව සමස්ථ අගය මත කොන්ත්‍රාත්තුවක් ලෙස ඉතිරි වැඩ කොටස් සම්පූර්ණ කිරීමට රු. මිලියන 34,702 කට සමාන එ.ජ.ඩො. මිලියන 292 කට කොන්ත්‍රාත් වැඩ වයිනා මෙට්‍රොපොලිටන් කෝපරේෂන් වෙත 2008 දී පවරා තිබුණි. කෙසේ වෙතත් නව කැලණි පාලමේ හුවමාරුව ඉදිකිරීම් හඳුන්වාදීම හුණුපිටියේ කනුමන ඉදිවන මාර්ගය, කටුනායක පිවිසුමේ සැලසුම් වෙනස්කම්, කෙරවලපිටිය හා ජාඇල හුවමාරුවෙහි අමතර වැඩ, බෝක්කු ආදියේ ප්‍රමාණ වෙනස් කිරීම් හා මිල වැඩිවීම් වැනි විවිධ හේතු නිසා ඉදිකිරීම් වැඩ වල පිරිවැය රු.මිලියන 42,332 දක්වා පසුව වැඩිකර තිබුණි. අමතර පිරිවැය මූල්‍යයනය කිරීමට චීනයේ එක්සිම් බැංකුව වෙතින් අමතර ණයක් ලබා ගැනීමට 2013 ජූලි 26 දින පැවැත්වූන අමාත්‍ය මණ්ඩල රැස්වීමේදී අනුමත කර තිබුණු නමුත් දේශීය බලපත්‍රලාභී විශේෂිත බැංකුවකින් රු. මිලියන 5,897 ක ණය පහසුකමක් මාර්ග සංවර්ධන අධිකාරිය සලසාගෙන තිබුණි. අධිවේගී මාර්ගයේ ඉදිකිරීම් වැඩ අවසන් කර 2013 ඔක්තෝබර් 27 දින මහජන භාවිතයට විවෘත කර තිබුණි.

3.3 ඉඩම් අත්පත් කර ගැනීමේ කටයුතු

පහත නිරීක්ෂණයන් කරනු ලැබේ.

(අ) ලැබුණු තොරතුරු අනුව 2015 දෙසැම්බර් 31 දින වන විට අත්පත් කරගත් ඉඩම් කැබලි 2,583 කින් ඉඩම් කැබලි 1,772 ක් පමණක් ඉඩම් අත්පත් කර ගැනීමේ පනතේ 44 වගන්තිය අනුව ඉඩම් ලියාපදිංචි කිරීමේ කාර්යාලයේ ලියාපදිංචි කර තිබුණි. තවද, ඉඩම් හිමිකරුවන් සඳහා වන්දි ගෙවීම ප්‍රමාදවීම හේතුවෙන් වන්දි පොලී ලෙස රු.මිලියන 395.8 ක් 2015 දෙසැම්බර් 31 දිනට ගෙවා තිබුණි.

(ආ) ව්‍යාපෘතිය යටතේ අවතැන් පුද්ගලයින් නැවත පදිංචි කිරීම සඳහා පැලියගොඩ මීගහවත්ත ඉඩමක් අත්පත් කර ගැනීමේ අරමුණ සඳහා නාගරික සංවර්ධන අධිකාරියට 2001 දී රු. මිලියන 1.79 ක අත්තිකාරමක් ගෙවා තිබුණි. කෙසේ වෙතත් එම ඉඩමේ හිමිකම මාර්ග සංවර්ධන අධිකාරිය වෙත පවරා නොතිබුණු බව නිරීක්ෂණය විය.

3.4 ව්‍යාපෘති කටයුතු නිමකිරීම

ව්‍යාපෘති යටතේ ක්‍රියාත්මක කරනු ලබන කටයුතු නිමකර තිබුණත්, ව්‍යාපෘතියේ උපදේශකයින් විසින් ව්‍යාපෘතිය නිමකිරීමේ වාර්තාව ඉදිරිපත් කිරීමට කටයුතු කර නොතිබුණි. තවද, ව්‍යාපෘතියේ සියළුම වත්කම් හා වගකීම් භාරදීමට සහ ව්‍යාපෘතිය අවසන් කිරීමේ මූල්‍ය ප්‍රකාශන පිලියෙල කිරීමට ව්‍යාපෘතිය ක්‍රියාත්මක කරවීමේ නියෝජිතායතනය විසින් ව්‍යාපෘති කළමනාකරණ ඒකකය වෙත උපදෙස් ලබාදී නොතිබුණි.